

దూరపు కౌండలు

సాయంకాలం అయిదు గంటలు దాటింది. అప్పటిదాకా ఎండకి యిళ్ళల్లో మగ్గిన మనుషులు చల్ల గాలికి బయటికి రాసాగారు.

జానకి అప్పుడే వంట ముగించి, స్నానం చేసి తెల్లచీర కట్టుకుని, మల్లె మొగ్గలు వట్టుకుని డాబా ఎక్కింది. పిట్టగోడమీద కూర్చుని పూలు గుచ్చుకుంటూ రోడ్డుమీద వచ్చేపోయే జనాన్ని చూస్తూండడం జానకి కాలక్షేపం. ప్రక్కవాటా ఖాళీ అయేక బొత్తిగా ఏం తోచకుండాపోయింది. మళ్ళీ ఎవరన్నా అందులో చేరి, వాళ్ళతో పొందుకురిదితేనేగాని తనకు ఈ వంటరితనం పోదు. ఇంతకు ముందుండిన వాళ్ళతో బాగా కాలక్షేపం అయేది. పిల్లాజిల్లా, యింటావిడ బాగా కలివిడిగా వుండేవారు. మళ్ళీ వచ్చేవాళ్ళు అంత మంచిగా వుంటారని నమ్మక మేముంది. పోనీ, ఈ ఎండలు తగ్గేవరకూ ఎవరూ రాకుండా వుంటేనే కొంత నయం : రాత్రులు యిరుకు గదుల్లో, ఉక్కలో దోమల సంగీతంతో విద్రవట్టక బాధ పడడమన్నా తప్పిపోతుంది. హాయిగా చల్లగాలిలో పడకోవచ్చు.

అది రెండు వాటాల పెద్ద యిలు. ఒకటి మూడుగదుల వాటా, ముప్పయి రూపాయల అద్దె, అందులో జానకివాళ్ళు వుంటున్నారు. ప్రక్క భాగం చాలా పెద్దది. ఆరేడు గదులు, యెదురుగా గేటు : అద్దె వంద రూపాయలు. డాబామెట్లు ఆ భాగం వెళ్ళునుంచి వుంటడం, యెక్కువ అద్దె యిచ్చే భాగం గనుక, డాబా వాళ్ళ కిందే జను.

పరద్యానంగా చూస్తున్న జానకి ఆలోచనలూ, చూపులూ రోడ్డుమీద ఇంటికి కొద్దిదూరంలో ఆగిన కారులోంచి దిగిన ఒకతని మీదికి మళ్ళగానే ఎవరో కుదిపినట్లయింది. ఎక్కడో చూసినట్లుంది. ఎక్కడో ! పాతపడ్డ జాపకాల పుటలను ఎంత తీరగేసినా అతను చిక్కలేదు. అతను ఎటో వెళ్ళిపోయేడు. దండగుచ్చిన మల్లెలు తలలో పెట్టుకుని ఆరోజే వచ్చిన ప్రతీక పట్టుకుని చాప మీదికి ఒరిగింది జానకి.

క్రింద ఆడుకుంటున్న మధూ, పాపా పరుగెత్తుకుంటూ వచ్చి “అమ్మా, మనింటికి ఎవరో వచ్చారే రా :” వగర్చుకుంటూ ఏక కంఠంతో అన్నారు.

“ఎవరు ? మగవాళ్ళా ఆడవాళ్ళా ? నాన్న లేరని చెప్పలేదా ?” లేవకుండానే జవాబిచ్చింది జానకి.

“చెప్పాను. మీ అమ్మగారిని పిలవమన్నారు. రా అమ్మా !” తల్లి కొంగు పట్టుకొని లాగుతూ అన్నాడు మధు.

“అబ్బబ్బ, వుండరా వస్తున్నాను” విసుక్కుంటూ క్రిందికి దిగివచ్చి, వీధి వరండాలో లైటువేసి గుమ్మంలోకి వచ్చిన జానకి తొట్రోపడి ఒక్కడుగు వెనక్కు వేసింది. అతనే ! ఎందుకో ! ఆలోచిస్తూ, ఏమనాలో తోచక, అలాగే చూస్తూ దగ్గర తలుపు చాటుగా నిలబడింది జానకి.

అతను కూడా జానకిని చూసి కొంచెం కలవరపడ్డాడు. మొగంలో రంగులు మారాయి. ఏదో జ్ఞప్తికి తెచ్చుకున్నట్లు అలా రెండు నిము

షాయి చూస్తూ ఈ సుకుండిపోయాడు. అంతలోనే సర్దుకుని, గొంతు సవరించుకుని, ఈ యిల్లు అద్దెకిస్తారని తెలిసింది. తాళం మీదగర వుందని ఇంటివారు చెప్పారు. ఒక్కసారి యిస్తే ఇల్లు చూస్తాం" అన్నాడు.

జానకి తెప్పరిల్లింది. తేలిగా ఊపిరి తీసుకుని "పట్టుకొస్తా మండం" అని లోపలికి వెళ్ళి తాళంచెవి అతనిచేతి కిస్తూ మరోసారి మొహంలోకి చూసింది.

తాళం తీసుకొని ఆయనకూడా వున్నతనూ లోనికి వెళ్ళగానే, గుమ్మానికి అలా జారగిల పడిపోయింది జానకి. గుర్తు వచ్చింది. ఆయన : ... నన్ను అష్టకష్టాలు పడి ఎలాగై నా తనని యివ్వాలనుకున్న వంబంధం ! తండ్రి పేరుమోసిన స్త్రీ డరు ! చివరికి - డబ్బూ, హోదా. అందవందాలూ, వేటిలోనూ వాళ్ళ స్థాయికి తగదని తేలాత, యిలా....

గత స్మృతులను మననం చేసుకుంటున్న జానకి "యిల్లు బాగానే ఉంది, ఇంటివారికి అడ్వాన్సు యిచ్చి, రేపే చేరతాము." తాళాలు అందిస్తూ అత నన్న మాటలకి ఉలిక్కి పడి యీ లోకంలోకి వచ్చింది.

"మిమల్ని ఎక్కడో చూసి వట్లుంది ... ఆఁ ... అన్నట్లు మీరు సీతారామయ్యగారి అమ్మాయికదూ ?"

జానకి సిగ్గుపడుతూ తల ఊపింది.

"క్షమించండి, ముందర జ్ఞాపకం రాక అడిగాను. మీ నాన్నగారు బావున్నారా ? మీవారికేం పని ? వీళ్ళిద్దరూ మీ పిల్లలా ?" మర్యాదగా అత నడిగిన ప్రశ్న లన్నింటికీ జవాబు చెప్పి నిర్బో పెత్తే మాట్లాడుతున్నాను, లోనికి రమ్మ నడమా, వద్దా " అన్న సందిగ్ధంలో వడింది జానకి.

“వెడతానండీ, రేపు సాయంత్రం వస్తాము. వారం రోజులనించీ తిరుగుతావుంటే ఇన్నాళ్ళకి దొరికింది ఇల్లు, ఫేమిలీ. గెను హాన్లో వుంది” అంటూ నమస్కారంచేసి బయటికి వెళ్ళిపోయాడు. కారు మలపుత్రగేదాకా అపే చూసింది జానకి.

ఎంత మర్యాదగా, హుందాగా మాట్లాడాడు! తనని చూడడానికి వచ్చిన నాటి దర్పం, గర్వం పోయి నిబ్బరం, తీవ్రీ వచ్చాయి. అవును — అప్పటి కింకా చిన్నతనం! ఇప్పుడు బాధ్యతలు, లోకం తెలిసిన మనిషి!.... జానకి ఆలోచనల్లో యేళ్ళకితం తనని మురిపించిన ఆశలు, చివరకి ఆవి చోటిచ్చిన నిరాశలు మెదలసాగాయి.

ఆలోచనలకి అంతరాయం కలిగిస్తూ “అమ్మా, ఆకలేస్తూంది. అన్నం పెట్టు” అంటూ, విసిగిస్తున్న పిల్లలిద్దరినీ చెరొకటి అంటించి లోనికి నడిచింది జానకి.

రాత్రికూడా సరిగా నిద్రపట్టలేదు. ‘తనని కాదని అతను చేసు కున్న ఆమె ఎలా గుంటుందో! వాళ్ళ సంసారం చూస్తూ, వాళ్ళ కలిమితో తమ లేమిని పోల్చుకుంటూ రోజులు గడపాలిగావును! అత నిక్కడికి రాకపోతే ఎంత బాగుండును!’ అనుకుంది.

* * * * *

ఉదయం పదిగంటలకి నిన్న ఆయనతో వచ్చినతను మనుషులను తీసుకొచ్చి యిల్లంతా తుడిపించాడు. మిగతా అలంకరణ అంతా మధ్యాహ్నం దాకా సాగింది.

సరిగా మూడుగంటలకి రెండులారీలు ఇంటిముంధు ఆగాయి సోఫాలు, బీరువాలు, డ్రెస్సింగ్ టేబిల్, ఫ్రీజిడేసు, బిల్లులు, కుర్చీలు జంటమంచాలు, దిగుతున్న రకరకాల సామానుని గుమ్మంలో నుంచుని ఆశ్చర్యంగా చూసింది జానకి. సామానంతనీ చూసి లోపలికి జేరవేయి

స్తున్నారు గుమస్తాలు, బంబ్రోతులు, అసలు వాళ్ళెవరూ అక్కర లేకుండానే కార్యక్రమమంతా జరిగి పోతుంది.

సాయంత్రం చలబడ్డాక, సామానంతా సర్దుటం అయ్యాక, ఇంటి ముందు కారాగినవప్పుడికి దొడ్లో పచ్చిడి రుబ్బుతున్నజానకి, అదలా వదిలేసి పరిగెత్తుకువచ్చి కిటికీవారగా నిలబడి, దడదడలాడే హృదయంతో ఊపిరి బిగబట్టి చూడసాగింది. ముందు ఆయన దిగి ఆరేడు సంవత్సరాల అబ్బాయిని, నాలుగైదు సంవత్సరాల అమ్మాయిని దింపాడు! తర్వాత ఆమె?

గుండెలు బిగబట్టి చూస్తున్న జానకి కళ్ళు వెడల్పయ్యాయి. మంచిగులాబి రంగు ఛాయ, బాగా పొడుగు, నడినెత్తిన పాషన్ గా చుట్టిన సిగ, స్లీవ్ లెస్ బ్లౌజ్. బంగారపు వాచి ఎడంచేతికి, కుడిచేతికి నాలుగు బంగారపుగాజులు, హైహీల్ షూస్, నాజూకైన హేండుబేగ్. చక చక నడుస్తూ లోనికి వెళ్ళిం దామె. కాసేపటికి, ఇల్లంతా చూస్తోంది కాబోలు - "ఈ సామాను ఇక్కడెందుకు పెట్టారు ? ఆ బీరువా ఏది ? ఇది తీసికెళ్ళి ఆగదిలో పెట్టండి .." అంటూ నౌకర్ల ని గదమాయిస్తున్న మాటలు వినపడ్డాయి జానకికి.

జానకి గుండెలో నెద్ద మంచుముద్ద చేరి వళ్ళంతనీ కుంచిస్తున్నట్టు చేసింది.

"జానీ!" శంకరం లోపలికి వచ్చి ఎప్పుడు బట్టలు మార్చుకున్నాడో జానకికి తెలియదు. భర్త వంక నిశ్చల మైన కళ్ళతో చూసింది.

ముతక నైను జనీను, ఖద్దరు లుంగీ, హవాయి చెప్పులూ భుజాన వారం రోజులనుంచీ విడవకుండా వాడుతున్న- తువ్వాలనుకో బడె గజం గుడ్డ--నీరసంగా, చెమటలు కకే జిడ్డుమొహం! - అదీ తన భర్త.

ఏడాది క్రితం కొన్న మూడుచీరలు రొతేషను మీద చాకలాడికి, యింటికి మధ్య తిరగ్గా వెలిసిపోయిన నేతచీర, వీపుమీద సగానికి పచ్చే గరిటకాడ లాంటి జడా, నాలుగున్నర అడుగుల పొడుగూ, చామనచాయ, ఫిప్తు ఫారంతో మానేసిన చదువూ — అదీ తను.

ముందుగదిలో, నేలమీద అడుగు ఎత్తు ముక్కాలిపీట, రెండు మడత కుర్చీలు — రాత్రికి అదే పడకగదిగా అవతారం ఎత్తుతుంది — ఒక పట్టెమంచం, మూడు చిరిగిపోయిన తుంగచాపలు! తర్వాత గదిలో పెట్టెలు, బట్టలు, ప్రక్క చుట్టలు, పప్పులు, ఉప్పులు నానాచెత్తా! మూడో గదిలో వంట, భోజనం, నలుగురూ ఒక్కసారి కూర్చోడం కుదరదు. తిండి తిని లేనప్పుడు ఒళ్ళు దగ్గర పెట్టుకోకపోతే ఏ గిన్నో, జాడీయో, కనీసం అట్ల కాడో నెత్తి మీద అధిగిణితోం అంటుంది — అదీ తన ఇల్లు.

“జానీ, నీళ్ళు తోడావా!” దగ్గరగా వచ్చి అన్నాడు శంకరం.

“తోడలేదు. ప్రతిదానికీ నన్నే వేధించకపోతే కాస్త వెళ్ళితోడుకో” కూడ దేమిటి, చిరాకుగా అంది జానకి.

భార్య ఎందు కిలా ఖస్సు మంటూందో తెలియక తెల్లబోయాడు. మనసు సరిగా లేదేమో అని సరిపెట్టుకుని మాట్లాడకుండా లోపలికి వెళ్ళాడు శంకరం.

రాత్రి భోజనం చేస్తూ యధాలాసంగా శంకరం “ప్రక్కవాటాలోకి ఎవరో వచ్చినట్లుండే, ఎవ రేమిటి?” అని అడిగాడు.

“ఏమో, వెళ్ళి అడిగిరండి, నా కేంతెలుసు.” మొఖం ముడుచు కుంటూ అంది. భార్య అర్థరహిత కోపానికి కారణం తెలియక మనసు చిన్న పుచ్చుకున్నాడు.

రాత్రి నిద్రపట్టక ప్రక్క-మీద పొర్లుతూ ఆపసోపాయ పడుతున్న జానకి చేతిని ప్రేమగా పట్టుకుని "ఎంజానీ, వంట్లో బాగులేదా, ఇవాళంతా ఆదోలా వున్నావు?" అని అడిగాడు.

చేతిని విసురుగా తోసేసి "వంట్లో ఎంరోగం! చీ... వెదవ ఉక్క... దోమలు, చావాలి నిద్రపట్టక... ఒక్క ఫేనుకూడా కొనుక్కునే అదృష్టంలేదు— వెదవదరిద్రం..." విసుక్కుంది జానకి

అతిసౌమ్యుడైన శంకరానికికూడ కోపం తెప్పించాయి ఆ మాటలు. "ఎం! ఇన్నాళ్ళనించీ లేని దరిద్రం ఇవాళ కొత్తగా ఏమీ వచ్చింది? ఏమయింది నీ కివాళ... ప్రొద్దుటినించీ చూస్తున్నాను నీ వరస" తిక్షణంగానే అడిగాడు.

"హూ" ... కోపంగా మూలిగి ఇంక రెట్టించకుండా బలవంతంగా కఠు మూసుకుని అటుతిరిగి పడుకుంది జానకి.

* * *

తెలారింది. జానకి మామూలుగా ప్రొద్దునే లేచి యిల్లా వాకిలి తుడిచి, పొయ్యి కుంపటి అంటించింది. కాఫీ లయ్యాక, స్నానం చేసి, ఆదరాబాదరా వంట ముగించి, శంకరానికి, పిల్లలకీ పెట్టి. తనూ తింది శంకరం ఆఫీసుకి ముసల్నెకి లెక్క వెళ్ళిపోయాడు. ఆపు చెయ్యాలంటే ఏ చెట్టుకో, గోడకో గురిచేస్తే నేకావి అగని నైకిలు! పిల్ల లిద్దరూ వీధిచివర తాటాకులబక్కిలో చదువుకోడానికి పరిగెత్తారు.

ఇదంతా ఎనిమిదేళ్ళనుంచీ జానకి చేస్తున్న చూస్తున్న కార్యక్రమం. ఇది ఇలా రోజూ జరగాల్సిందే! ఇందులో మార్పేం వుండదు. మార్పంటూ వుంటే, ఏ మూడునెలలకో, ఆరునెలలకో పండగపేరు చెప్పి సినిమాకి వెళ్ళినప్పుడు! అదయినా వారం రోజుల ముందుగా దాన్ని గురించి చర్చించి విజ్ఞయించి, ఆశగా ఎదురుచూసి, చివరికి నడుం విరిగేలా ఆ బల్లమీద

నిటారుగా మూడుగంటలు కూలబడి ఆనందించి, బయటి కొచ్చాక. మరో సినిమా చూసేదాక ఆ ముచ్చటలే చెప్పుకుంటూ. ఆ పాటలే పాడు కుంటూ మురిసిపోవడం!

జానక్కి ఆలోచించినకొద్దీ విరక్తి, వైరాగ్యం వచ్చాయంటే ఆశ్చర్య మక్కర లేదు.

కిటికీ బయట, పొరుగుపిల్లలిద్దరూ వరండాలో అటూఇటూ పరుగెడు తున్నారు. వాళ్ళ నోటివెంట ముద్దుముద్దుగా యింగ్లీషు మాటలు చిలక పలుకులా వస్తున్నాయి. ఆడపిల్లా మగపిల్లవాడిలాగే కతి రించిన జుట్టూ, ఊరిజెర్సీ సాక్స్. బూట్స్—తెల్లగా బొద్దుగా ఆరోగ్యంగా ఉన్నా రిద్దరూ,

తలుపులేసి నిలబడి, వాళ్ళిద్దరినీ నెగచే సపిలిచింది జానకి, ఏదో తెలియని బాధ, ఆవేదనతో బాటు ఆ పిల్లలంటే ఎందుకో తనకే అర్థంకాని మమకారం, వాత్సల్యం కలిగాయి. తన పిల్లల గురించి కన్న కలలు, వాళ్ళలో నిజమవడం చేతనేమో!

“నీ పేరేమిటి బాబూ?” నవ్వుతూ అడిగింది.

“నా పేరు హేమంత్, చెల్లిపేరు కల్పన”

“ఏం చదువుతున్నారు?”

“ఇంకా ఎక్కడా చదవడంలేదు. తాతగారి దగ్గర వున్నప్పుడు కాన్వెంట్ నే సెకండ్ స్టేండర్, చెల్లి కిండర్ గార్డెన్లో” క్రొత్తనేది లేకుండా ధటిగా జవాబిచ్చాడు.

ప్రేమగావాళ్ళ బుగ్గలు నిమిరింది జానకి, వాళ్ళిద్దరినీ దగ్గరకు తీసికొని గుండెకి హత్తుకుంది. చెంపల్ని రెండు ధారలు జారాయి. తెల్ల బోయి చూస్తున్న ఇద్దరితో “యిక్కడే వుండండి” అంటూ హడావిడిగా లోపలికి పెళ్ళి మధూ పాపలకోసం ఏనాడో కొన్న చాక్లెట్లు రెండు తీసి

కొచ్చి ఇచ్చింది. ఈలోపం శై లజ ఎందుకో బయటికి వచ్చి జానకి వంక అదోలా చూసి మొహం చిటిచి లోపలికి వెళ్తూ “బబ్బూ, కమిన్ ; ఏం చేస్తున్నారక్కడ?” కేకలు వేసిపిల్చింది. పిల్లలిద్దరూ భయంగా పరిగెత్తారు.

“ఎక్కడపడితే అక్కడ, ఎవరేదిస్తే అది పుచ్చుకోవచ్చా? బాద్ మేనర్స్!” లోపల్నుంచి మాటలు వినపడ్డాయి, జానకి మనస్సు చివుక్కుమంది.

* * *

రోజులు గడచినకొద్ది జానకి వాళ్ళ గురించిన వినరాలు ఒక్కొక్కటి తెలిశాయి. ఆయన ఎగ్జిక్యూటివ్ ఇంజనీరు. రాత్రుళ్ళూ పగలూ ఎందరెందరో పెద్దమనుషులు వస్తూ పోతూంటారు. ఆయన ఆఫీసుకి వెళ్ళడానికి ఒక టైమంటూ వుండదు. కావాలనుకున్నప్పుడు వెళ్ళడం, లేదంటే ఫయిళ్ళ కట్టలు ఇంటికే సంపుతారు గుమాస్తాలు.

ఆమె కలెక్టరుగారి ఎక్సైజ్ పుత్రికట. ముద్దులకూతురు. బి. ఎ. చదివింది. చిన్నప్పటినుంచీ ఎవరిమీదో ఒకరిమీద అధికారం చెలాయించడానికే అలవాటు పడిందేమో, యింట్లో ఎప్పుడూ అరుస్తూనే వుంటుంది. నౌకర్లందరికీ ఆమె అంటే హడలు. వంటకి మనిషి పిల్లలని చూడటానికి ఆయా. మిగతా వనులకి నౌకరు-ఇంక ఆవిడ కేంపని? మల్లెపువ్వులా, మడత నలగని బట్టల్తో ఏసోఫాలోనో పడుకుని, విలాసంగా పుస్తకం చదవడమో, ఎవరయినా వస్తే కబుర్లు చెప్పడమో, అంతే.

మొదట్లో ఒక్కసారి ఆమెతో మాట్లాడి పరిచయం చేసుకోవాలనుకుంది జానకి. కాని ... తన దగ్గర ఎప్పుడో వెళ్ళినాటి పాత పట్టుచీర తప్పించి కాస్త శుభ్రమైనదంటూలేదు. తీరా తను అదే కట్టుకు వెళ్ళినా, ఆమె సరిగామాట్లాడుతుందని ఏముంది? ఎప్పుడు గుమ్మంలో కనబడినా అదోలా మొగం పెట్టి లోనికి వెళ్ళిపోతుంది అమె తన గురించి, భర్త

గురించి, ఇంటిగురించి పళ్లలడిగి చివరికి 'అంత చిన్నఇంటిలో యెలా వుంటున్నారనో,' 'మీ యింట్లో ఫ్యాన్ లేదా? ఉక్క పెట్టమా' అనో 'రేడియో లేకపోతే ఏలా తోసుకుందనో అంటే తనకి తలకొట్టేసి పుంటుంది. పెగా తాను వాళ్ళింటికి వెడితే అవిడని తమ ఇంటికి పిలవాలి. ఆమె వస్తే యెక్కడ కూర్చోబెట్టుంది? ఆ కుర్చీలో ఆమె కూర్చుంటే అది పరువు దక్కిస్తుందన్న నమ్మకంలేదు యెందుకొచ్చింది? హద్దు యెరిగి మెలగడం మంచిది అని సర్ది చెప్పుకుంది జానకి.

వచ్చిన కొద్దిరోజుల్లోనే శైలజకి ఆ ఊల్లో యెందరో ఉన్నత కుటుంబాల ఆడవాళ్ళతో, పెద్ద ఉద్యోగస్తుల భార్యలతో, పురిచయం అయింది. ఇంచుమించు ఎవరో ఒకరు ప్రతిసాయంత్రం కార్లో వస్తూ పోతూంటారు. ఈమె కూడా రోజూ ఎక్కడికో వెడుతూనే వుంటుంది.

ఇంచుమించు రోజు భార్య ఇర్ర లిద్దరూ బయటికి వెడతారు. ఎక్కడికి వెళ్ళినా పిల్లలని నొక్కరమీద వదిలి వెళ్ళిపోవడం జానకికి ఆశ్చర్యంగా వాండేది. ఎంతహాయి! ఎందరికో అలాంటి అదృష్టం! ఆ వూర్లోవున్న రెండు ఆడవారి క్లబ్బుల్లో ఆవిడ మెంబరట!

జానకి ఆ యింట్లోకి వెళ్ళకపోయినా, అమెతో మాట్లాడకపోయినా, ఆయా ద్వారా, వంటవాడిద్వారా, నొక్కర్ల ద్వారా, స్వయంగా వినీ ఎన్నో విషయాలు సేకరించింది ఆమెకి కోపంయెక్కువ. అస్తమానం ఎవరితోనో తగువు పెట్టుకుంటేనేగాని తోచదు. సావారణంగా అది యెవరో ఆయనే అయ్యుంటారు! "అయ్యగారు సాధ్యమైనంతవరకు సర్దుకుపోవాలని చూస్తారు! ఆయన దేవుడు." అంటుంది ఆమె! జానకికి విన్నకొద్దీ యింకా వినాలనే ఆరాటం హెచ్చయింది. చక్కగా తిరిగినంత సేపు ఇద్దరూ తిరిగి ఈ కజ్జాలు ఎందుకో అనుకునేది జానకి.

ఒకరోజు జానకికి గోడవతల్పించి ఆయనగొంతు వినపడింది—
"నువ్వీలా వందలూ, వేలూ దానాలు చేస్తూంటే ఎక్కడించి వస్తుంది?"

నా కేం ఇండియా ప్రసిడెంటులా పదివేలు జీతం లేదు ! అందులోనూ నెలాఖరు."

"ఎందు కలా ఊరకే చదువుతారు ! బావుంది, మా క్లబ్ డేకి అందరూ చంపాలు వేసుకుని మంచి మంచి ప్రోగ్రాంలు పెట్టించి మనంగా చెయ్యాలనుకున్నాం. మన తాహత కొద్దీ నేనూ వందరూపాయలు వేశాను. యిందులో ఇండియా ప్రసిడెంటునీ, ఇంగ్లండు మహారాణినీ తేవడం ఎందుకు ?" ఆమె గొంతు లేచింది.

"మన తాహతు వందరూపాయలు క్లబ్బు చందా ఇచ్చేటంతటిదా? అసలు నీకేమైనా యింటి ఖర్చు తెలుసుదా? నా జీతమంతా మన కారు పెట్రోలుకి చాలడంతేదు! మన వేషాలకి పార్టీలకి సినిమాలకి—యింక సరే ! అవంతా చాలనట్లు, యింకా నీవీలా వందలూ, వేలూ తే అంటే యెక్కణ్ణించి తెస్తాననుకున్నావు ?"

"ముష్టి వందరూపాయలకోసం ఎన్నిమాటలంటున్నాడు? పోనీ అంత బెంగపెట్టుకోకండి ప్రస్తుతానికి అప్పుగా ఇస్తే, తర్వాత మానాన్నకి రాసి తెప్పించి యిచ్చేస్తాను." నిర్లక్ష్యంగా అంది.

"చాల్లే, నీ గొప్పకబుర్లు నాదగ్గర చెప్పకు—మీనాన్న కలకర్తరు గొప్పలు నాదగ్గర చూపించకు. సిగ్గులేకపోతీసరి—అమాటనడానికి" విసురుగా అని బయటికి వెళ్ళిపోయాడాయన!

వీళ్ళకీ డబ్బు యిబ్బందేనా! ఆశ్చర్యపోయింది జానకి. వంద రూపాయల జీతగాడు శంకరం జన్మానికో శివరాత్రి అన్నట్లు ఎప్పుడో సినిమాకి వెళతానంటే బెంచి టికెట్టు ఆర్ధరూపాయి లేదంటాడు ఆ దరిద్రం తన కర్తమౌతూగది. కొని వెయ్యిరూపాయల జీతగాడు ప్రసాద్ కూడా వెళ్ళాంముచ్చట తీర్చలేక పోతున్నాడు—ఎంతచెట్టుకి అంతగాలి.... విట్టూర్చింది జానకి.

ఇంకోసారి యిలాగే కిటికీ దగ్గర నిలబడి తల దువ్వుకుంటూంది సాయంత్రం జానకి. వాళ్ళిద్దరూ ఆరుబయట పేమ్ కర్చీలో కూర్చున్నారు ఆమె బాగాముస్తాబయివుంది. ప్రయత్నం లేకుండానే మాటలు చెవిన పడుతున్నాయి.

“నేను రాను, నువ్వెళ్ళు కావాలంటే! నాకు వీలు అవదు” చిరాగ్గా అన్నాడు ప్రసాద్.

“బావుంది, ముందువస్తామని. ఇప్పుడు వెళ్ళకపోతే ఏంబాగుంటుంది? మిమ్మల్నికూడ తీసుకొస్తానని చెప్పాను వాళ్ళతోటి?”

“ఎవరినడిగి చెప్పావు? నేను వస్తానని నిన్నెవరు చెప్పమన్నారు? ఎందుకు బాగుండదు, నువ్వొక్కతేవే వెళ్ళు చాలాబాగుంటుంది?”

“మాక్లబ్ మెంబర్, వెడ్డింగ్ యానివర్సరీ . డిన్నరుకి పిలిచారు ఇద్దరం తప్పకుండా రావాలని మరీమరీ చెప్పారు. వస్తామని ప్రామిస్ చేశాను. యిందులో తప్పేముంది?”

“నేనూ మనిషినేగా, నాతోనూ చెప్పవచ్చుగా. కనీసం తర్వాతనైనా ఆయన ఫోన్ చేస్తే ఏం పోయింది! ఎవరో ఆడవాళ్ళు నీతో చెపితే నీకొంగు పట్టుకు తయారవడానికి నేనేం అంత చపటదద్దమ్మనికాను!”

“నాతో చెపితే ఒకటి, మీతో చెపితే ఒకటినా? మీకు పలుపువచ్చిన చోటికల్లా నేను రావడం లేదూ!”

“ఇప్పుడు నీతో వాదిస్తూ కూర్చోడానికి నాకు ఓపిక లేదు నేను రాను, నాసంగతి నీకు తెలుసు—ఒక్కసారి చెబితే ఇంక అంతే. ఆలా అని నిన్ను వద్దనలేదు. నువ్వువెళ్ళు..”

“నేను వెళ్ళడానికి మీ పర్మిషన్ అక్కరలేదు. నేనెలాగూ వెళ్తాను ... చీ ఎంత చదువుకున్నా యీ మగవాడన్నవాడు యింతే! ఆడది కాస్త చొరవ చేస్తే సహింపు వుండదు! అందరిలో నా పరువు తియ్యా

అనేగా మీ పంతం! సరే కానివ్వండి. మీ గుణమే బయట పెట్టుకున్నారు! కోపంగా లేచి తనే కారు నడవకుని వెళ్ళిపోయింది.

ఎంత సంపాదన వున్నా అనుభవించడం చేతగాని నునుష్యులు! అనుకున్నంత మెత్తనివాడు కాదు అతను! విస్తుపోయింది జానకి వాళ్ళ ప్రవర్తనకి.

వాళ్ళవచ్చి రెణ్ణెళ్ళు అవుతుంది. ప్రక్క వాటాలో మాటలు మరీ యెక్కువగా వినబడ సాగాలు జానకికి ఆ మద్యాహ్నం.

“ఎల్లండి వాళ్ళు వస్తుంటే, నువ్వు రేపు వెళ్ళిపోవడం ఏం జాగుంది శైల్యా!” ఆయన మొదట నెమ్మదిగానే అన్నాడు.

“సీట్లు రిజర్వు చేయించడం కూడా అయిపోయాక, యింక మానే దెలాగ చెప్పండి? పోనీ కాన్సిల్ చేసుకుందామన్నా, వాళ్ళందరిని యెంత నిరాశ పెట్టినట్లు అవుతుంది. నామూలంగా మా క్లబ్ మెంబర్లందరూ నాతోపాటే అంతా చూడాలని ప్రోగ్రాం వేశారు. మద్రాసులో మా అతకి రాసి వీళ్ళకన్నియేర్పాట్లూ చేయించాను. ఊటీలో, బెంగుళూరులో, మెసూరులో, కొడై కెనల్లో, మధురలో అంతా నేనొకటి రెండుసార్లు తిరి గాను బట్టి నాకు తెలుసు. నేనున్నానని వాళ్ళు ఎంతో ముచ్చటపడి ప్రోగ్రాం వేసుకున్నారు. యిప్పుడిలా చివరిక్షణంలో నేను మానుకుంటే వాళ్ళేమనుకుంటారు!”

వెళ్ళదఅచినవాళ్ళు ఏలాగూ వెడతారు. నువ్వులేకపోతే పోయే దేం వుండదు! సరిగా ఒకరోజుముందర నీవిలా వెళ్ళిపోతే అమ్మా, నాన్నా ఏమనుకుంటారు?”

“వాళ్ళువస్తారని తెలిసి వెళ్ళిపోతున్నానేమిటి? ఎప్పుడనగా వేసిన ప్రోగ్రాం నిన్నకదూ వీళ్ళు తెలిగ్రాం అందింది!”

“ఇంటికివచ్చే అత్తమామలు ముఖ్యమా, యీసరదాల ముఖ్యమా?”
తీక్షణంగా వుంది గొంతు.

“వాళ్ళు వస్తే నేనేం చేయాలి. మీరున్నారు. వటవాడున్నాడు,
నొకర్లున్నారు. నేనేం వండాలా, వార్పాలా?”

“వాళ్ళేమనుకుంటారో ఆన్న ధ్యాసలేదన్నమాట! నీగురించి ఏమను
కున్నా నీకు లెక్కలేదు. కాని నామాటేమిటి?”

“అంతగా వాళ్ళు వచ్చేవేళకి నే నుండాలంటే యిప్పుడు వీలుకాదు.
పదిహేనురోజులు పోయాక రమ్మని వెళ్ళివ్వండి.”

“అంతగా వాళ్ళు వస్తామని రాస్తే మా ఆవిడ దేశంమీద తిరగడా
నికి బయలుదేరింది. యిప్పుడు రావద్దు. తర్వాత రమ్మని రాయనా! నీకు
లేకపోయినా ఆషాఢం జ్ఞానం నాకుంది.”

“ఊరికే మాటలు జారకండి. ఏదంటే అది పడేదాన్నికాను.” ఆమె
కూడా గొంతు హెచ్చించింది.

“గొంతు ఒకటుంది నీకు. ఆ ప్రక్కవాటాలో చూడు! రెణ్ణెల
నుంచీ చూస్తున్నాను. ఏనాడైనా ఆ ఇల్లాలి మాట ఏమన్నా వినపడిందా?
సంసారుల లక్షణం అది. చూసి బుద్ధితెచ్చుకో.”

“ఆ....మీరు ఓ గంగిరెద్దుని కట్టుకునుండాల్సింది. మీరు కూర్చో
మన్నచోట కూర్చుని, ఆడమన్నప్పుడల్లా “కీ” యిచ్చిన బొమ్మలా
చక్కగా ఆడుతూవుండేది.”

“చాలే, వినపడుతుంది. — అవును నిజమే! ఆనాడు ఆమెవి
అందచందాలు లేవిదనీ, మాతో తూగే తాహతు లేదనీ నిరాకరించాము.
ఇప్పుడు తెలుస్తూంది. ఎంత పొరపాటు చేశానో. బుద్ధి గడ్డితివి
చేసుకోలేదు. అలా ఏ లేనింటి పిల్లనో చేసుకుంటే అణిగిమణిగి వుండి
నాతో సహకరిస్తూ వుండేది....”

అంత కోపంలోనూ ఆశ్చర్యంగా ఆవిడ “ఓహో ! అదన్నమాట సంగతి. అందుకా అస్తమానూ ఆవిడ తలుపుచాటున నక్కి చూస్తుంటుంది. పిల్లలని చేరదీస్తూ వుంటుంది. ఎందుకో అనుకున్నాను. పాపం ఆవిడనే చేసుకువుండాల్సింది...” వెక్కిరింపుగా అంది.

“ఛప్ నోటికి వచ్చినట్లు మాట్లాడకు. విన్నారంటే బాధ పడతారు. నీకింత తలబిరుసు అని తెలియక నీ వేషబాషకి, పై మెరుగులకి మోసపోయి గోతిలో దిగాను. నాకీ యోగముంటే ఆమెనేందుకు చేసుకుంటాను... హూ నిన్ను చేసుకొని ఏ ఒక్కనాడు సుఖపడ్డాను? భార్యకుండ వలసిన లక్షణాలు నీలో ఏ ఒక్కటయినా వున్నాయా? అడుగడుగునా నీ పుట్టింటి గొప్పతనాలు ప్రదర్శిస్తూ, ఇవతలివాళ్ళు అంత తక్కువవాళ్ళున్నట్టు ఆధికారం చెలాయించడమేగా నీకు చేతనయింది ఎనాడయినా నువ్వు పిల్లలకీ నాకూ దగ్గరకూర్చుని ప్రేమగా అన్నంపెట్టావా? తిన్నామో మానామో ఏరోజయినా మా అతిగతి కనుక్కున్నావా? నువ్వు వున్నా మేము నౌకర్ల దయాదాక్షిణ్యాలమీద అధారపడవలసిందేగా? మన కుటుంబ గౌరవంకోసం, నా హోదా నిలబెట్టుకోడం కోసం, అస్తమానం నిన్ను కాదని, నీతో తగవు పెట్టుకోడం ఇష్టంలేక, నీవు చెప్పినట్టలా చేసి నీవు రమ్మన్నచోటికల్లా వచ్చి, మనమేదో ఆదర్శదంపతులమనే భ్రమ కలిగిస్తున్నాను ఆడినకొద్దీ ఆడిస్తున్నావు. రోజురోజుకీ నీ ఆగడం మరీ ఎక్కువై పోతోంది.”

“మీరు నోటికి వచ్చినట్టలా మాట్లాడితే నేనూరుకోను.... మీకంత బాధగావుంటే, ఈ తక్షణం ఎక్కడికయినా పోయి, నిక్షేపంలా నా బ్రతుకు నేను బ్రతకగలను. అప్పుడు మీ ఇష్టంవచ్చినదానిని కట్టుకుని కులకండి” ఆవేశంతో ఆమె గొంతు వణికింది.

“ఇదొకటి బెదిరింపు నాకు చీ! నీకో మాటలేమీటి? ...”
అతను లేచి బయటికి వెళ్ళిపోయాడు విసురుగా.

ఆ సాయంకాలం శంకరం మామూలుగా ఆరింటికి ఎర్రని తెల్లని కాగితం ముక్కలా అంటించిన ఫైళ్ళు నాలుగో, అయిదో చంకని పెట్టుకొని యీజన్మకింతే అన్నట్లు, ఉస్సురంటూ ఇంట్లో అడుగుపెట్టాడు. రెండు నెలలనుంచీ జానకిలో చెప్పలేని మార్పు వచ్చింది. ఇదివరకులా నవ్వుతూ మాట్లాడడు. పలకరిస్తే ఏదో ఆలోచనల్లోంచి, చికాగ్గా, విసురుగా కసురుతుంది ఆఫీసునుంచి ఇంటికి వచ్చేవేళకి నవ్వుతూ ఎదురొచ్చి ఆస్థాయంగా కాఫీ అందించి సేదతీరనట్లు మాట్లాడే జానకి యిప్పుడు అసలు గుమ్మంలోకే రావడంలేదు. విసురుగా కాఫీ తెచ్చి బల్లమీద పెట్టి వెళ్ళిపోతుంది. పిల్లలని వుత్తపజ్ఞానికే తిట్టడం, కొట్టడం చేస్తుంది. శంకరానికి ఎంత ఆలోచించినా భార్య ప్రవర్తన అర్థంకాలేదు. ఇంట్లోవున్న కాసేపు జానకి ప్రవర్తనతో మనసు విరిగిపోయేది. ఏం మాట్లాడితే ఏంముప్పో అన్నట్టు ఊరుకునేవాడు శంకరం. ఎన్నివిధాలుగా అడిగినా జానకి ముఖానికి కారణం తెలుసుకోలేక “తన తప్పేమిటో” అని మధనపడేవాడు.

జానకి శుభ్రమైన చీర కట్టింది. మొగం రుద్ది కాటుక పెట్టిందేమో- మొఖం కళకళలాడుతూ వుంది. జడ మానేసి సిగచుట్టి, మల్లెపూలదండ పెట్టింది.

కళకళలాడుతూ ఎదురొచ్చిన జానకిని చూసి ఆశ్చర్యపోయాడు శంకరం. లోనికి వెళ్ళి కాఫీగ్లాసు తెచ్చి అందిస్తున్న జానకిని చూసి, “ఇవాళ రాణీగారెందుకో అప్పరసలతో పోటీ పడ్తున్నారు.” బెదురుతూనే

అన్నాడు శంకరం. మనసు సరిగా వుండాలేగాని విట్టు వేయడంలో, ఆమె అందం పొగడడంలో పస్తు. ఎలాగైనా కొద్దిపాటి కవి హృదయం వుంది శంకరానికి.

“ఏదేళ్ళు దాటినా ఆచూకే అంటున్నారు: ఎప్పుడూ అవే కబుర్లా? క్రొత్తవి చెప్పాలిగాని! సరే పోనెండిగానీ నీళ్ళు తోడాను; చల్లారి పోతాయి, శ్వరగా కానీయండి. సబ్బూ, తువ్వాయి అక్కడే వున్నాయి.” ముసి ముసి నవ్వుతో అంది జూనకి.

కలా, మాయా అనుకున్నాడు శంకరం. కొద్దిరోజులక్రిందటి జూనకి విసుగు, కోపం అరం కాలేదు. ఈనాటి ఆమె ఆదరణా, అభిమానంకూడా అర్థంకావడంలేదు శంకరానికి.